

## نماز اور زکوٰۃ: اردو تفسیری ادب اور کتاب مقدس کا مطالعہ

(*Namāz and Zakāt: A Study of Urdu exegetical Literature and the Holy Bible*)

\*ڈاکٹر خالد محمود مدنی

### Abstract

Man is embodiment of body and soul. Islam as a complete code of life provides wide-ranging teachings and guidance about all aspects of life. Islam presents teachings for nourishment and purity of body and soul. Islam has established a system of "Zakāt" and "Ṣalāt" to purify human personality. Both these worships have been primary part not only in Islam but other revealed religions as well. This paper presents a comparative analysis of these both worships from the perspective of Bible and *Qurānic* exegesis of Sub-continent.

**Keywords:** *Tafsīr*, Sub-continent, Bible, *Ṣalāt Zakāt*

انسان جسم اور روح دو چیزوں سے مرکب ہے۔ جسم کو اللہ نے مٹی سے تخلیق فرمایا اور اس میں جان اپنے امر روح سے پھونکی۔ جسم کی نمو اور افزائش کے تمام تقاضے اور ضرورتیں مٹی سے وابستہ فرمادیں جبکہ روح کی نمو اور افزائش کے لیے نظام عبادات اور کلماتِ ربی کا نظام متعارف کروایا۔ نظام عبادات کی عملی شکل کو واضح کرنے کے لیے انبیاء و رسل، سلسلہ وحی اور آسمانی صحائف و کتب نازل فرمائیں۔ اس کرہ ارض پر جتنے بھی سامی مذاہب پائے جاتے ہیں ان میں عبادات کا ایک مربوط نظام موجود ہے اور تقریباً سارے سامی مذاہب میں نماز اور زکوٰۃ کو بنیادی اور مرکزی حیثیت حاصل رہی ہے۔ برصغیر کے مفسرین نے کتاب مقدس سے تقابلی موازنہ کرتے ہوئے ان دونوں عبادات کا تجزیاتی جائزہ لیا، جسے ہم قارئین کی خدمت میں پیش کرتے ہیں۔ عبادت عربی زبان کا لفظ ہے جس کے معنی بندگی اور اطاعت کے ہیں۔ اسلامی اصطلاح میں اس سے مراد اللہ تعالیٰ کی بندگی و اطاعت، اس کے بتائے ہوئے طریقوں کے مطابق کر

\* اسٹنٹ پروفیسر شعبہ علوم اسلامیہ، انبالہ مسلم کالج سرگودھا۔

نا۔ قبولیت ایمان کے بعد اس کے عملی اظہار کا ذریعہ نماز ہے۔ نماز کے لیے عربی زبان میں لفظ "صلوٰۃ" استعمال ہوتا ہے، جس کے معنی نیک تمنا، دعا اور تعریف کے ہیں۔ دینی اصطلاح میں اس سے مراد اسلام کی وہ مخصوص عبادت ہے، جو رسول کریم ﷺ نے مخصوص ہیئت کے ساتھ خود ادا فرمائی اور اپنی امت کو سکھائی۔ اردو اور فارسی زبان میں اس مخصوص عبادت کو نماز کہتے ہیں۔

مولانا دریا بادیؒ لکھتے ہیں کہ "الصلوٰۃ التي هي العبادة المخصوصة اصلها الدعاء"۔ (الصلوٰۃ وہ ایک مخصوص عبادت ہے جس کی اصل دعا ہے۔) محققین نے کہا ہے کہ نماز تو بیکسر دعا ہے۔ زبان، دل اور تمام اعضاء ظاہری سے دعا، گویا یہ دعائے قوی، قلبی اور فعلی کا مجموعہ ہے۔ اقامتِ صلوٰۃ اور محض ادائے صلوٰۃ میں فرق ہے۔ اقامتِ صلوٰۃ میں نماز کی تکمیل صوری و معنوی ہر طرح کی آگئی۔ کسی شے کی اقامت کرنے کے معنی ہی عربی زبان میں یہ ہوتے ہیں کہ اسے اس طرح ادا کیا جائے جو اس کا حق ہے۔ اقامتِ صلوٰۃ کی سب سے جامع تشریح صاحب جلالین نے اپنے دو مختصر لفظوں میں کردی "ای یاتون بها بحقوقها"۔ ان دیکھے خدا کے آگے جھکنے، سر عبودیت خم کرنے، اس سے گہرا ربط و تعلق پیدا کرنے، اور خود افراد امت میں باہم نظم پیدا کرنے کا بہترین ذریعہ نماز ہے۔ بدنی عبادتوں میں یہی فریضہ سب سے اعلیٰ اور ایمان و توحید کا عملی مظہر ہے۔ بعد از ایمان متقین کی دوسری علامت، عملی زندگی میں نماز کی پابندی ہے۔ دعا اور عبادت کی تاکید اب بھی تورات میں مختلف عنوانات کے تحت موجود ہے۔ "تورات کی کتاب خروج میں ہے: "اور میں تجھے کہہ چکا ہوں کہ میرے بیٹے کو جانے دے تا کہ وہ میری عبادت کرے۔" <sup>3</sup> اسی طرح کتاب استثناء میں ہے: "اور چونکہ تو باوجود سب چیزوں کی فراوانی کے فرحت اور خوش دلی کے ساتھ اپنے خدا کی عبادت نہیں کرے گا۔" <sup>4</sup>

### نماز دوسرا رکن اسلام

نماز اسلام کا دوسرا رکن ہے اور یہ تمام ادیانِ سماویہ کے متبعین پر کسی نہ کسی صورت فرض رہی ہے۔ انبیاء بنی اسرائیل نے اپنی قوم سے جن عقائد پر ایمان لانے، معاملات و عبادت پر کار بند رہنے اور اخلاقی اصولوں کو اپنانے کا جو پختہ وعدہ لیا تھا ان میں یہ تاکید بھی پائی جاتی تھی کہ تم نماز ادا کرتے اور زکوٰۃ دیتے رہنا۔ جیسا کہ قرآن مجید میں ارشاد ہے: اور (وہ وقت یاد کرو) جب ہم نے بنی اسرائیل سے عہد لیا، کہ عبادت نہ کرنا (کسی کی) بجز اللہ کے، اور حسن سلوک سے پیش آنا (اپنے) ماں باپ سے اور قرابت داروں اور یتیموں اور محتاجوں (سے بھی)، اور لوگوں سے (بالعموم) بھلی بات کہنا، اور نماز قائم رکھنا اور زکوٰۃ دیتے رہنا۔ <sup>5</sup>

<sup>2</sup> مولانا عبدالماجد دریا بادی، تفسیر ماجدی (کراچی: مجلس نشریات اسلام، 1985ء)، 33۔

<sup>3</sup> خروج 4: 23۔

<sup>4</sup> استثناء 28: 47۔

<sup>5</sup> البقرہ 2: 83۔

عہد کا لفظ محاورہ تورات میں حکم کے معنی میں آتا ہے۔ "اور اس نے اپنے عہد کے دسوں احکام بتا کر ان کے ماننے کا حکم دیا۔" <sup>6</sup> تورات اثبات توحید و ممانعت شرک سے بھری پڑی ہے۔ <sup>7</sup> جن احکامات کو اہل توریت نے بدل ڈالا یا چھپا دیا تھا ان کو دوبارہ شریعت محمدی ﷺ میں بطور حکم خاص کے نافذ فرمایا گیا، جیسا کہ متعدد اہل تفسیر کا گمان ہے۔ اقامت صلوٰۃ اور ادائے زکوٰۃ، اب مخصوص اسلامی اصطلاحیں بن چکی ہیں لیکن سابقہ ادیان سماویہ میں بھی یہ پائی جاتی تھیں۔ انہوں نے سرکشی کی بنا پر ان عبادات کو بدل ڈالا جیسا کہ تورات میں اس کی شہادتیں آج بھی موجود ہیں: "وہ اس راہ سے جو میں نے انہیں فرمائی جلد پھر گئے۔" <sup>8</sup> "میں اس قوم کو دیکھتا ہوں کہ ایک گردن کش قوم ہے" <sup>9</sup>۔ "اس لیے کہ تم گردن کش لوگ ہو۔" <sup>10</sup> یہ چند حوالے صرف نمونہ کے طور پر دیئے گئے۔ ورنہ تورات ایسی عبارتوں سے بھری پڑی ہے۔ تاہم نماز اور زکوٰۃ ایسے احکام ہر شریعت میں غیر متبدل رہے ہیں اور ہماری شریعت محمدی میں بھی بعینہ موجود ہیں۔ ارشاد باری تعالیٰ ہے: "تمہارے دوست تو بس اللہ اور اس کا رسول ﷺ اور ایمان والے ہیں جو نماز کی پابندی رکھتے ہیں، اور زکوٰۃ دیتے رہتے ہیں، اس حال میں کہ وہ خشوع بھی رکھتے ہیں۔" <sup>11</sup>

اس آیت مبارکہ میں اہل ایمان کے دنیوی دوستی کے معیار اور باہمی معاشرتی تعلقات کی بنیادی شرط بیان فرمائی ہے کہ مسلمان کس سے محبت و پیار کریں۔ کسے اپنا ناصر و مددگار بنائیں۔ فرمایا تمہارا دوست اور مددگار اللہ تعالیٰ، اس کا رسول اور وہ مومن ہیں جو نماز قائم کرتے ہیں زکوٰۃ دیتے ہیں لیکن دنیا کو دکھانے کے لئے نہیں بلکہ وَ هُمْ زَكٰوٰنٌ یعنی نہایت خشوع و خضوع سے عبادت الہی میں مشغول و منہمک رہتے ہیں۔ یہ رکوع جو ہم نماز میں کرتے ہیں پہلی امتوں میں نہیں تھا اس رکوع سے مراد عاجزی اور انکساری ہے۔ <sup>12</sup> نماز کے اولین رکن اسلام ہونے کا ثبوت قرآن کریم کی متعدد آیات مبارکہ سے ثابت ہے۔ <sup>13</sup>

<sup>6</sup> استثناء 4: 13۔

<sup>7</sup> "میرے حضور تیرے لیے دوسرا خدا نہ ہووے۔ تو اپنے لیے کوئی مورت یا کسی چیز کی صورت جو اوپر آسمان پر یا نیچے زمین پر یا پانی میں زمین کے نیچے ہے مت بنا۔ تو ان کے آگے اپنے تئیں مت جھکا اور نہ ان کی عبادت کر۔" (خروج 20: 2-5) اور دوسری جگہ لکھا ہے: "میرے آگے تیرا دوسرا خدا نہ ہووے۔ تو اپنے لیے تراشی ہوئی مورت یا کسی چیز کی صورت جو اوپر آسمان پر یا نیچے زمین پر یا زمین کے نیچے پانی میں ہے مت بنا۔ تو انہیں سجدہ نہ کرنہ ان کی بندگی کر" (استثناء 6: 4)۔

<sup>8</sup> خروج 32: 8۔

<sup>9</sup> خروج 32: 9۔

<sup>10</sup> خروج 33: 3۔

<sup>11</sup> المائدہ 5: 55۔

<sup>12</sup> مولانا پیر محمد کرم شاہ الازہری، ضیاء القرآن (لاہور: ضیاء القرآن پبلی کیشنز، 1995ء)، 485/1۔

## نماز قرب الہی کا ذریعہ

نماز کی غرض و غایت یہ ہے کہ آدمی خدا سے غافل نہ ہوئے اور دنیا کے دھوکا دینے والے مظاہر اس کو حقیقت سے بے فکر نہ کر دیں۔ اسے ہر دم یہ خیال رہے کہ میں کسی کا بندہ ہوں، آزاد و خود مختار نہیں ہوں۔ اسی فکر کو تازہ رکھنے اور بندے کا خدا سے تعلق جوڑے کا سب سے بڑا ذریعہ نماز ہے۔ اس حقیقت کو یاد دلاتے ہوئے ارشاد فرمایا: "بے شک میں ہی اللہ ہوں کوئی معبود نہیں میرے سوا، سو میری ہی عبادت کیا کرو اور میری ہی یاد کی نماز پڑھا کرو۔"<sup>14</sup>

دریابادی لکھتے ہیں: اس میں نماز کی غایت بیان کر دی کہ اس سے اصل مقصود یاد الہی کو دل میں تازہ رکھنا ہے، اور اصل حقیقت بھی یہی ہے کہ کسی کے دل پر اگر حاکم اعلیٰ، ہمہ بین و ہمہ دان حاکم کی ہمہ وقتی معیت و حاکمیت کا خیال اگر پوری طرح مستولی ہو جائے تو اس سے کوئی قصور سرزد ہی کیوں ہونے پائے۔ آیت کے یہ معنی بھی ہو سکتے ہیں کہ میری یاد آنے پر نماز پڑھ لیا کرو۔ چنانچہ یہیں سے بعض فقہاء نے قضاء صلوٰۃ فاسیۃ کا استنباط کیا ہے۔<sup>15</sup> ایک اور مقام پہ ارشاد باری ہے: "اور (اسی نے) مجھے بابرکت بنایا، میں جہاں کہیں بھی ہوں، اور (اسی نے) مجھے نماز اور زکوٰۃ کا حکم دیا جب تک میں زندہ رہوں۔"<sup>16</sup>

یعنی خلق کو میرے ذریعہ سے دین کا نفع پہنچے گا۔ مبارک کے معنی معلم خیر کے بھی کیے گئے ہیں۔ مجھے احکام شریعت دے کر بھیجا گیا ہے میرے اوپر بھی زندگی بھر عبادتیں اور احکام شریعت کی پیروی فرض ہے۔ انجیل برنباس میں، جو حضرت مسیح کے ایک حواری کی جانب منسوب ہے، اور جسے مسیحی اپنے اعراض و عقائد کے مخالف پا کر جعلی قرار دیتے ہیں، اس مفہوم کی آیت موجود ہے۔<sup>17</sup>

<sup>13</sup> البقرہ: 2، 43، 177، 110، 277، النساء: 4، المائدہ: 5، 12، 55، الانعام: 6، 72، الاعراف: 7، 170، الانفال: 8، 3، التوبہ: 9، 5، 18، 11، 71، الحج: 22، 41، المؤمنون: 23، 9، النور: 24، 56، النمل: 27، 3۔ ان تمام مقامات پر ایمان لانے کے بعد اسلام کے اذلیلین رکن کے طور پر نماز کا ذکر موجود ہے۔

<sup>14</sup> طہ: 14۔

<sup>15</sup> دریابادی، تفسیر ماجدی، 638۔ (پیر کرم شاہ صاحب نے لکھا ہے: "اس کا ایک مفہوم تو یہ ہے کہ نماز ادا کرو تا کہ میری یاد کی لذت سے تم لطف اندوز ہو سکو اور دوسرا معنی یہ بھی بتایا گیا ہے کہ تم نماز میں میری حمد و تجید کرو اور مجھے یاد کرو اور میں تمہیں یاد کروں گا۔ اس توجیہ کے مطابق معنی یہ ہوگا کہ تم نماز ادا کرو تا کہ میں تمہیں یاد کروں جس طرح دوسری آیت میں ہے فَاذْكُرُونِي اَذْكُرْكُمْ (البقرہ: 2: 152) (پس تم مجھے یاد کرو اور میں تمہیں یاد کروں گا)۔ (پیر کرم شاہ، ضیاء القرآن، 107/3)۔

<sup>16</sup> مریم: 19: 31۔

<sup>17</sup> دریابادی، تفسیر ماجدی، 627۔

### نماز صراط مستقیم پہ گامزن رکھنے کا ذریعہ

اقامت صلوٰۃ سے بندہ نہ صرف برائیوں سے رک جاتا ہے بلکہ اس کی پابندی اُسے تمام برائیوں سے پاک کر دیتی ہے۔ اس سے ہر قسم کی اخلاقی و معاشرتی برائیاں ختم ہو جاتی ہیں۔ گویا سیرت و کردار کی تعمیر اور انسان کو صراط مستقیم پہ گامزن رکھنے کی ضامن ہے۔ قرآنی الفاظ "وَأَقِمِ الصَّلَاةَ" میں وقت نماز کی پابندی اور اس کے تمام ارکان و شرائط کی رعایت آگئی۔ "اقامة الصلوة اداؤها في وقتها بقراءتها وركوعها وسجودها وقعودها وتشهدها وجميع شروطها" (قرطبی)۔ اور جب تم اس کی پابندی کرو گے تو اس کی پابندی میں خاصہ طبعی یہی ہے کہ وہ عظمت الہی کا استحضار بار بار کر کے ہر گناہ و معصیت سے روک دیتی ہے۔ اس کے دوسرے معنی یہ بھی ہو سکتے ہیں کہ نماز جو یاد الہی اور اس کی عظمت کے استحضار کی ایک اعلیٰ و مکمل شکل ہے اس کا اقتضاء یہی ہے کہ وہ ہر برائی سے روک دے۔ مغربی مفکرین و فاضلین کی تحقیق کے مطابق بے حیائی و بیسوائی کی ابتدا ہی مندروں اور مشرکانہ معبدوں کے سایہ میں پڑی ہے لیکن نماز عین اسے توڑنے اور کاٹنے والی ہے۔<sup>18</sup>

انجیل برنباس میں نماز کا تذکرہ تو متعدد مقامات پہ موجود ہے۔ ہم چند ایک مقامات کی عبارتیں بطور نمونہ نقل کیے دیتے ہیں۔ "اس لیے کہ انسان ہر ایک بُرے کلمہ میں خطا کرتا ہے۔ اور ہمارا اللہ اس کے گناہوں کو نماز کے ذریعہ سے محو کر دیتا ہے۔ اس لیے کہ نماز ہی نفس کی شفیع ہے۔ نماز ہی نفس کی دوا ہے۔ نماز ہی دل کی حفاظت کرتی ہے۔ نماز ہی ایمان کا ہتھیار ہے۔ نماز ہی حس کی لگام ہے۔ نماز ہی بدن کا وہ نمک ہے جو کہ گناہ کے سبب سے بگڑنے نہیں دیتا۔" (انجیل برنباس فصل 10: 17-19)

"دنیا کس قدر کم بخت ہے اس لئے کہ لوگ آج نماز کے لیے جمع نہیں ہوتے۔" (انجیل برنباس فصل 119: 27)

"پس جب وہ نماز پڑھتا ہے۔ شیطان اس کو وہی مذاقی لطفی یاد دلاتا ہے۔" (انجیل برنباس فصل 120: 4)

<sup>18</sup> دریا بادی، تفسیر ماجدی، 809۔ (پیر کرم شاہ صاحب نے ایک نکتہ لکھا ہے: "نماز بے حیائی اور برے کاموں سے روکتی ہے۔ اس پر کئی صاحبان یہ اعتراض کرتے ہیں کہ ہم نے کئی نمازیوں کو دیکھا ہے کہ ساری عمر نماز پڑھتے پڑھتے گزر گئی لیکن وہ جھوٹ بولتے ہیں، چور بازاری سے باز نہیں آتے۔ کم تولنے اور کم ماپنے سے انہیں احتراز نہیں، تو ہم کیسے یہ تسلیم کر لیں کہ نماز کے متعلق قرآن کا یہ ارشاد مبنی بر حقیقت ہے۔ ان کی خدمت میں بصد ادب یہی گزارش کی جائے گی کہ آپ نے یہ اعتراض کرنے میں بڑی جلد بازی سے کام لیا ہے اور قرآن کے کلمات میں غور کی زحمت گوارا نہیں کی۔ قرآن کریم نے نماز پڑھنے کا حکم نہیں دیا بلکہ نماز قائم کرنے کا حکم دیا ہے جس کا معنی ہے "اقامة الشيء: توفيه حقه (مفردات)۔" یعنی نماز کو اس کے تمام ظاہری اور باطنی حقوق کے ساتھ ادا کرو۔ نماز کے ظاہری حقوق تو یہ ہیں کہ سنت نبوی کے مطابق تمام ارکان بجلائے جائیں اور باطنی حقوق یہ ہیں کہ تو سراپا عجز و نیاز بنا ہوا ہو۔ احسان کی کیفیت تجھ پر طاری ہو۔ یعنی تو محسوس کر رہا ہو کہ کانک تراہ گویا تو اپنے رب کریم کو دیکھ رہا ہے ورنہ کم از کم اتنا تو ضرور ہو کہ فائز دیاک: تیرا رب کریم تجھے دیکھ رہا ہے۔ اس ذوق و شوق اور خضوع و خشوع سے ادا کی ہوئی نماز ہی وہ نماز ہے جو دین کا ستون اور

جہاں تک فحشاء اور منکر سے روکنے کا تعلق ہے، نماز لازماً یہ کام کرتی ہے۔ جب آدمی ہر روز دن میں پانچ وقت خدا کی بارگاہ میں حاضری دے گا تو اسے یقین ہو جاتا ہے کہ وہ آزاد و خود مختار نہیں ہے بلکہ ایک خدا کا بندہ ہے۔ اور ایک وقت ضرور ایسا آنا ہے جب اس خدا کے سامنے پیش ہو کر اپنے اعمال کی جواب دہی کرنا ہوگی۔ درحقیقت دنیا میں نماز کے علاوہ کوئی دوسرا طریق تربیت ایسا نہیں ہے جو انسان کو برائیوں سے روکنے کے معاملہ میں اس درجہ موثر ہو۔ دنیا کی محبت اور مشغولیت انسان کو نماز سے غافل کر کے صبر و قناعت کی نعمتِ عظمیٰ سے محروم کر دیتی ہے اور انسان معروف کی بجائے منکرات میں گرتا چلا جاتا ہے اس کا علاج بتلاتے ہوئے فرمایا: **إِلَّا الْمُصَلِّينَ - الَّذِينَ هُمْ عَلَى صَلَاتِهِمْ دَائِمُونَ**۔<sup>19</sup> "ہاں البتہ وہ نمازی، اس حکم میں داخل نہیں) جو اپنی نماز میں برابر لگے رہتے ہیں۔" یعنی کسی قسم کی سستی اور آرام طلبی، مصروفیت یا دلچسپی ان کی نماز کی پابندی میں مانع نہیں ہوتی۔ علی صلاتہم دائمون کے ایک اور معنی حضرت عقبہ بن عامرؓ نے یہ بیان کیے ہیں کہ وہ پورے سکون اور خشوع کے ساتھ نماز ادا کرتے ہیں۔ کوئے کی طرح ٹھونگیں نہیں مارتے۔ مارا مار پڑھ کر کسی نہ کسی طرح نماز سے فارغ ہو جانے کی کوشش نہیں کرتے۔ اور نماز کے دوران میں ادھر ادھر التفات بھی نہیں کرتے۔ عربی محاورے میں ٹھہرے ہوئے پانی کو ماءِ دائم کہا جاتا ہے۔ اسی سے یہ تفسیر ماخوذ ہے۔<sup>20</sup>

### اقامتِ صلوٰۃ پہ اجر و ثواب

اہل ایمان سے اللہ تعالیٰ نے ادائیگی نماز پر اجر و ثواب کا وعدہ فرماتے ہوئے ارشاد فرمایا کہ "اور جو لوگ کتاب (آسمانی) کے پابند ہیں اور نماز کی پابندی کرتے ہیں (سو) ہم ان لوگوں کا اجر ضائع نہیں کرتے جو اپنی اصلاح کر چکے ہوتے ہیں۔"<sup>21</sup> "انسانی اصلاح کے اہم ترین اجزاء دو ہیں ایک کتاب آسمانی کے احکام کی تعمیل اور دوسرے نماز کی پابندی۔" **وَالَّذِينَ يُؤْتُونَ بِآلِهِمْ بِالْكِتَابِ** "میں، اکتب سے مراد تورات ہے۔" **ای بالتورۃ (قرطبی)** "اور اقامتِ صلوٰۃ کا حکم تو تمسک بالکتب میں شامل ہی ہے۔ اور اب تمسک بالکتب بغیر اسلام کی حلقہ گوشی کے ممکن نہیں۔ پھر الگ سے جو اس کا تصریحاً ذکر کیا تو وہ اس حکم کی عظمت خاص و امتیاز کے اظہار کے لیے ہے۔ مجاہدؓ نے کہا ان سے مراد حضرت عبداللہ بن سلامؓ اور ان کے ساتھی دوسرے مؤمنین اہل کتاب ہیں جو تورات پر بھی ایمان لائے تھے اور اس میں انہوں نے کسی طرح کی تحریف نہیں کی تھی اور نہ اس کے احکام کو بگاڑ کر کمائی کا ذریعہ بنایا تھا بلکہ خالص حکم تورات پر عمل کرتے تھے پھر حضور اقدس ﷺ کی بعثت ہوئی تو آپ پر بھی ایمان لائے اور آپ کا اتباع کیا۔ انالا نضج یعنی ان میں سے اہل اصلاح کا ثواب ہم ضائع

مومن کی معراج ہے۔ یہی وہ نماز ہے جو گناہوں کے قریب نہیں جانے دیتی اور بے حیائیوں اور بدکاریوں سے روکتی ہی نہیں بلکہ متنفر کر دیتی ہے۔ (بیر کرم شاہ، ضیاء القرآن، تلخیص 3/536، 537)۔

<sup>19</sup> المعارج 70: 22، 23۔

<sup>20</sup> مولانا سید ابوالاعلیٰ مودودی، تفہیم القرآن (لاہور: ادارہ ترجمان القرآن، 1989ء)، 90/6۔

<sup>21</sup> الاعراف 7: 170۔

نہیں کریں گے۔ موجودہ محرف تورات میں ہمیں صرف عبادت کرنے اور نیک اعمال یا نیک کام کے الفاظ اور تعلیمات ملتی ہیں۔ اور عین ممکن ہے کہ اس عبادت سے مراد نماز ہی ہو، چونکہ نماز تمام عبادت کی اصل ہے۔ کتاب توارخ میں ہے: "اور تو اے میرے بیٹے سلیمان اپنے باپ کے خدا کو پہچان اور پورے دل اور روح کی مستعدی سے اس کی عبادت کر کیونکہ خداوند سب دلوں کو جانچتا ہے۔ اگر تو اسے ڈھونڈے تو وہ تجھ کو مل جائے گا اور اگر تو اسے چھوڑے تو وہ ہمیشہ کے لیے تجھے رد کر دے گا۔" <sup>22</sup> اور عبرانیوں میں کاہنوں کے بارے میں لکھا ہے "اور ہر ایک کاہن تو کھڑا ہو کے ہر روز عبادت کرتا ہے۔" <sup>23</sup> اس سے پتا چلتا ہے کہ اس عبادت کی پابندی سے مراد نماز ہی کی پابندی ہے۔ اور جہاں تک انجیل بر بناس کا تعلق ہے تو اس میں تو جا بجا واضح الفاظ میں نماز کی ادائیگی کی تعلیمات موجود ہیں۔ "اے میرے شاگردو! تم مسلسل نماز پڑھتے رہو تا کہ تم کو دیا جائے۔" <sup>24</sup> ایک اور مقام یہ ہے: "انسان ہر ایک برے کلمہ میں خطا کرتا ہے اور ہمارا اللہ اس کے گناہوں کو نماز کے ذریعہ سے محو کر دیتا ہے۔" <sup>25</sup> ان تعلیمات سے اندازہ ہوتا ہے کہ نماز کی ادائیگی پر اجر و ثواب کا وعدہ اور گناہوں کا دھل جانا

کتاب سابقہ میں بھی موجود تھا۔ ایک اور مقام پر فرمایا: وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُدْهِبُنَ السَّيِّئَاتِ ذَلِكَ ذِكْرِي لِلَّذِينَ كَرِهُوا <sup>26</sup> اس حکم میں دن رات کی پانچوں فرض نمازیں آگئیں۔ "دن کے دونوں سروں سے مراد طلوع فجر اور دوسرے بعد زوال، پھر بعد زوال بجائے خود ظہر و عصر کے دو حصوں پر شامل ہے اور "زُلْفًا مِّنَ اللَّيْلِ" کے اندر مغرب و عشاء کے اوقات آگے قرآن مجید میں جہاں جہاں بھی اوقات نماز کا ذکر ہے۔ بدرجہ اجمال ہی ہے تفصیلات صرف سنت رسول ﷺ کی طرف رجوع کرنے سے معلوم ہوں گی۔ جن علماء مجددین نے محض قرآن مجید سے پوری تفصیلات نکالنا چاہی ہیں انھوں نے مضحکہ خیز غلطیاں کی ہیں۔" <sup>27</sup> نیکیوں کا بدی کو مٹا دینا، قرآن مجید کی عجیب و غریب دفعہ ہے جس کی نظیر کسی دوسرے صحیفہ دینی میں مشکل سے ملے گی۔ نیکیوں کی

<sup>22</sup> 1- توارخ 28: 9-

<sup>23</sup> عبرانیوں 10: 11-

<sup>24</sup> انجیل بر بناس 35: 7-

<sup>25</sup> انجیل بر بناس 119: 10-

<sup>26</sup> ہود 11: 114-

<sup>27</sup> دریا بادی، تفسیر ماجدی، 482-

افزائش کی ترغیب کا اس سے بہتر نسخہ اور کیا ہو سکتا ہے۔ احادیث مبارکہ میں بکثرت اس کی وضاحت موجود ہے۔<sup>28</sup> نماز کی ادائیگی پہ اجر و ثواب کا ذکر قرآن کریم کی متعدد آیات میں فرمایا گیا ہے۔ طوالت کے باعث صرف حوالہ جات پہ اکتفاء کرتے ہیں۔<sup>29</sup> اور آخرت میں کامیابی اور داخلہ جنت کو نماز کے ساتھ ملزوم کر دیا: وَالَّذِينَ هُمْ عَلَىٰ صَلَوَاتِهِمْ يُحَافِظُونَ. أُولَٰئِكَ هُمُ الْوَارِثُونَ. الَّذِينَ يَرْتُونَ الْآخِرَةَ دُونَ هُمْ فِيهَا خَالِدُونَ<sup>30</sup> اور جو اپنی نمازوں کی پابندی رکھنے والے ہیں، (بس) یہی لوگ وارث ہونے والے ہیں، جو فردوس کے وارث ہوں گے اور اس میں ہمیشہ ہمیشہ رہیں گے۔"

### ترکِ صلوٰۃ پہ وعید و عذاب

اقامتِ صلوٰۃ تعلق باللہ کے مربوط و مضبوط رہنے کا ذریعہ جبکہ اس کا ترک اس تعلق کو منقطع کر دیتا ہے۔ اسی لئے آپ نے فرمایا کہ جس نے جان بوجھ کر نماز چھوڑی وہ کافر ہو گیا۔ نماز کو باقاعدگی سے ادا کرنے کی تاکید کتاب و سنت میں بار بار آئی ہے۔ حتیٰ کہ نماز مریض کو معاف ہے، نہ سفر اور نہ میدان جنگ میں۔ حالات کے مطابق شریعت نے رخصتیں تو دی ہیں مگر نماز کو کسی بھی حالت میں ترک نہیں کیا جاسکتا۔ نماز کے ضائع کرنے سے مراد صرف یہ نہیں کہ کوئی نماز چھوڑ دے، بلکہ باجماعت اور بروقت نماز ادا نہ کرنا، سستی اور بے دلی سے ادا کرنا یا بغیر سوچے سمجھے جلد جلد ٹھونگیں مار لینا وغیرہ سب باتیں نماز کو ضائع کرنے کے ضمن میں آتی ہیں۔ نماز جیسے اہم فریضہ کو ترک کرنا یا اس میں کوتاہی برتنا تمام آسانی مذاہب میں جرم رہا ہے۔ ارشاد الہی ہے: فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَأْتِيهِمْ عَذَابٌ عَظِيمٌ<sup>31</sup> پھر ان کے بعد (بعض ایسے) ناخلف جانشین ہوئے جنہوں نے نماز کو برباد کیا اور خواہشات کی پیروی کی سو وہ عنقریب خرابی سے دوچار ہوں گے۔"

<sup>28</sup> "عَنْ أَبِي هُرَيْرَةَ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ أَرَأَيْتُمْ لَوْ أَنَّ نَهْرًا بِنَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسًا مَا تَقُولُ ذَلِكَ يُبْقِي مِنْ دَرَنِهِ قَالُوا لَا يُبْقِي مِنْ دَرَنِهِ شَيْئًا قَالَ فَذَلِكَ مِثْلُ الصَّلَاةِ الْخَمْسِ يَمْحُو اللَّهُ بِهَا الْخَطَايَا." (صحیح بخاری، رقم الحدیث: 508/1-)

"عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَقُولُ الصَّلَاةُ الْخَمْسُ وَالْجُمُعَةُ إِلَى الْجُمُعَةِ وَرَمَضَانُ إِلَى رَمَضَانَ مَكْفَرَاتٌ مَا يُبْتَنَنَنَّ إِذَا اجْتَنَبَ الْكِبَائِرَ." (صحیح مسلم، رقم الحدیث: 552/1-)

<sup>29</sup> النساء: 4، 15، المائدہ: 5، 12، التوبہ: 9، 18، 71، الرعد: 13، 22، المؤمنون: 23، 22، العنکبوت: 29، 45، النور: 24، 56، لقمان: 31، 4، 5، الاحزاب: 33، 33- فاطر: 35، 18، 29، المجادلہ: 58، 13، المعارج: 70، 23، 34، 35، المزمل: 73، 20، الاعلیٰ: 87، 15، البینہ: 98، 5-

<sup>30</sup> المؤمنون: 23، 9-11-

<sup>31</sup> مریم: 19، 59-

انبیاء سابقین کا حال تو یہ تھا کہ وہ ہر لحظہ جلالِ خداوندی سے ترساں و لرزاں رہتے تھے لیکن ان کے بعد بعض جانشین ایسے بھی ہوئے جنہوں نے اپنے اسلاف کرام کے طریقہ کو بالکل فراموش کر دیا۔ مستحبات و مندوبات کی پابندی تو کجا نماز و زکوٰۃ جیسے فرائض کو بھی انہوں نے پس پشت ڈال دیا۔ سید مودودیؒ نے لکھا ہے کہ: اول تو نماز پڑھنی چھوڑ دی، یا نماز سے غفلت اور بے پروائی برتنے لگے۔ یہ ہر امت کے زوال و انحطاط کا پہلا قدم ہے۔ نماز وہ اولین رابطہ ہے جو مومن کا تعلق خدا سے شب و روز جوڑے رکھتا ہے اور اسے خدا پرستی کے مرکز و محور سے جھکھڑنے نہیں دیتا۔ اسی لئے اللہ تعالیٰ نے یہاں یہ بات ایک قاعدہ کلیہ کے طور پر بیان فرمائی ہے کہ پچھلے تمام انبیاء کی امتوں کا بگاڑ نماز ضائع کرنے سے شروع ہوا۔<sup>32</sup> ایک اور مقام پہ اہل جہنم کے جہنم رسید ہونے کی وجہ خود ان کی زبان سے ارشاد فرمائی: مَا سَلَكَكُمْ فِي سَفْوَرٍ قَالُوا لَمْ نَكُ مِنَ الْمُصَلِّينَ۔<sup>33</sup> "کہ تمہیں کون سی چیز دوزخ میں لائی؟ وہ کہیں گے ہم نماز نہ پڑھا کرتے تھے۔"

اہل جہنم نے جنت والوں کے سوال پر جہنم میں ڈالے جانے کی ایک وجہ یہ ہے کہ ہم نماز ادا نہیں کرتے تھے۔ کیونکہ نماز کی باقاعدگی صرف وہی شخص کر سکتا ہے جو اللہ اور روزِ آخرت کے محاسبہ پر ایمان رکھتا ہو۔ چنانچہ رسول اللہ ﷺ نے فرمایا ہے کہ جو شخص باقاعدہ نماز ادا کرتا ہے تم اس کے ایماندار ہونے کی گواہی دو۔<sup>34</sup> جس کا دوسرا مطلب یہ نکلتا ہے کہ جو شخص نماز ادا نہیں کرتا، اس کا اللہ پر ایمان ہے نہ روزِ آخرت پر۔ اور ایسے بے ایمان جہنمی کی کیفیت ایک اور مقام پہ یوں بیان کی گئی ہے: فَلَا صَدَقَ وَلَا صَلَّى۔<sup>35</sup> "اس (کافر) نے نہ تو تصدیق کی تھی اور نہ نماز پڑھی تھی۔"

"فَلَا صَدَقَ" تصدیق سے مراد توحید و رسالت کی تصدیق ہے۔ اس آیت سے ایک اشارہ یہ بھی نکلتا ہے کہ جس طرح نماز بغیر ایمان صحیح نہیں ہوتی، اس طرح ایمان بھی بغیر نماز کے کامل نہیں ہوتا۔ علما نے یہ مسئلہ بھی نکالا ہے کہ ایمان کے بعد نماز سے بڑھ کر کوئی عمل اہم و موکد نہیں۔ یہ مسئلہ بھی نکالا گیا ہے کہ "اعلم ان الایة دالة علی ان الکافر یتستحق الذم والعقاب بترک الصلوة کما یتستحقہما بترک الایمان" (کبیر) جس طرح عدم ایمان والا کافر مستحق زجر و ملامت ہے، اسی طرح تارک نماز کا بھی حال ہے۔<sup>36</sup> اور مولانا حقانی نے لکھا ہے کہ: جب وہ کافر دربار میں حاضر ہوگا تو کہا جائے گا کہ تو نے نہ دنیا میں مالی عبادت کی، نہ فقیروں محتاجوں کو کچھ دیا، جوڑ جوڑ کر رکھتا رہا، خلقِ خدا پہ رحم نہ

<sup>32</sup> مودودی، تفہیم القرآن، 74/3، 75۔

<sup>33</sup> المدثر 74: 42، 43۔

<sup>34</sup> "عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا رَأَيْتُمُ الرَّجُلَ يَتَعَاهَدُ الْمَسْجِدَ فَاشْهَدُوا لَهُ بِالْإِيمَانِ فَإِنَّ اللَّهَ تَعَالَى يَقُولُ إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ الْآيَةُ -" جامع ترمذی، رقم الحدیث: 525/2۔)

<sup>35</sup> التیایہ 75: 31۔

<sup>36</sup> دریا بادی، تفسیر ماجدی، 1160۔

کھایا، جانی عبادت نہ کی، نہ نماز پڑھی، نہ خدا کے سامنے رکوع و سجد کیا، نہ عاجزی اور دعا کی، تم ذہب الی اہلہ یتمظی بلکہ اپنے گھر کی طرف اڑتا ہوا چلا گیا، خدا کے داعی کی طرف سے منہ موڑ لیا۔ یا یوں کہو کہ تصدیق نہ کی، اللہ اور اس کے رسول کی باتوں پر ایمان نہ لایا، نہ اعمال اچھے کیے، نماز سے بے خبر رہا۔<sup>37</sup> اور نبی کریم ﷺ کا فرمان ہے کہ جو شخص ایمان لانے کے بعد جان بوجھ کر فرض نماز ترک کرے تو اللہ کا ذمہ اس سے بری ہو جاتا ہے۔<sup>38</sup> اور دوسری جگہ فرمایا کہ مسلمان اور کافر میں فرق صرف نماز کا ہے۔<sup>39</sup> اور کافر جہنم کا ایندھن بنیں گے، کتاب مقدس میں یہ بات درج ہے کہ خدا کتنا ہوں کی سزا تو ہر صورت دے گا۔ "وہ مجرم کو ہر گز بری نہیں کرے گا۔"<sup>40</sup> اور میں اُن کی روش کی سزا اور اُن کے اعمال کا بدلہ اُن کو دوں گا۔"<sup>41</sup> اور جہنم میں "لوگ جلے ہوئے کنکر کی طرح ہوں گے۔ اور ایسے کالٹے ہوئے کانٹوں کی مانند جو آگ میں جلائے جاتے ہیں۔۔۔ صیہون میں گناہ گار ڈر گئے۔ اور ریاکاروں کو کپکپی نے پکڑا۔ ہم میں سے کون بھسم کرنے والی آگ میں رہ سکتا ہے؟ اور ہم میں سے کون شعلوں میں بس سکتا ہے؟۔"<sup>42</sup> اور انجیل برنباس میں ہے: "تب یسوع نے کہا: میں تم سے سچ کہتا ہوں کہ جو آدمی نماز نہیں پڑھتا پس وہ شیطان سے بھی بڑا ہے۔"<sup>43</sup> پھر وہ بائیں طرف والوں سے کہے گا اے ملعونو: میرے سامنے سے اُس ہمیشہ کی آگ میں چلے جاؤ جو ابلیس اور اس کے فرشتوں کے لیے تیار کی گئی ہے۔"<sup>44</sup> اور یہ ہمیشہ کی سزا پائیں گے اور مگر راستباز ہمیشہ کی زندگی۔"<sup>45</sup> تحریف و تبدل کے نتیجہ میں کتاب مقدس سے لفظ نماز تو مٹا ڈالا گیا ہے لیکن اس کے باوجود بہت سارے مقامات سے روزانہ کا ہون کے کھڑے

<sup>37</sup> مولانا عبدالحق حقانی، تفسیر حقانی (لاہور: بیت العلم اردو بازار: سن)، 660/3۔

<sup>38</sup> "عَنْ أَبِي الدَّرْدَائِ قَالَ أَوْصَانِي خَلِيلِي صَلَّى اللَّهُ عَلَيْهِ وَسَلَّمَ أَنْ لَا تُشْرِكَ بِاللَّهِ شَيْئًا وَإِنْ قُطِعَتْ وَحُرِفَتْ وَلَا تَتْرُكْ صَلَاةً مَكْتُوبَةً مُتَعَمِّدًا فَمَنْ تَرَكَهَا مُتَعَمِّدًا فَقَدْ بَرِثَ مِنْهُ الدَّمَةَ وَلَا تَشْرَبِ الْخَمْرَ فَإِنَّهَا مِفْتَاحُ كُلِّ شَرٍّ۔" (سنن ابن ماجہ، رقم الحدیث: 914/3۔)

<sup>39</sup> "عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ بَيْنَ الْعَبْدِ وَبَيْنَ الْكُفْرِ إِلَّا تَرَكَ الصَّلَاةَ۔" (سنن نسائی، رقم الحدیث: 467/1۔)

<sup>40</sup> خروج 34: 7۔

<sup>41</sup> ہو سوع 4: 9۔

<sup>42</sup> اشعیاہ 33: 14، 12۔

<sup>43</sup> انجیل برنباس 35: 2۔

<sup>44</sup> متی 25: 41۔

<sup>45</sup> متی 25: 46۔

ہو کے عبادت کرنے کے اشارے اب بھی ملتے ہیں۔ اور گناہ گاروں کو جہنم کا دائمی عذاب جہنم کی آگ اور اس میں گناہ گاروں کا ہمیشہ کے لیے ڈالا جانا اب بھی لکھا ہے۔

### دنیا و آخرت کی کامیابی کا دار و مدار

سابقہ کتب آسمانی اور قرآن کریم کی تعلیمات سے یہ ثابت ہوتا ہے کہ دنیا و آخرت کی کامیابی کا دار و مدار ایمان اور عمل صالح کے ساتھ مشروط ہے۔ اور اعمال صالح میں سے اولین عمل اقامتِ صلوٰۃ ہے۔ روزِ محشر میں جس کی نماز درست نکل آئی اس کے باقی اعمال بھی ٹھیک ہی نکلیں گے۔ اقوام سابقہ اور بالخصوص بنی اسرائیل کے ساتھ اللہ کا یہ وعدہ تھا کہ اگر وہ نماز اور دیگر اعمال صالحہ پہ کار بند رہیں گے تو اللہ کی مدد اور کامیابی و کامرانی ان کا مقدر ہوگی۔ قرآن کریم میں ارشاد ہے:

لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ وَأَقْرَضْتُمُ اللَّهَ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ. <sup>46</sup>

اگر تم نماز کے پابند رہو گے اور زکوٰۃ دیتے رہو گے، اور میرے پیغمبروں پر ایمان لاتے رہو گے، اور ان کی مدد کرتے رہو گے اور اللہ کو اچھے طور پر قرض دیتے رہو گے، تو میں تم سے تمہارے گناہ ضرور دور کر دوں گا، اور ضرور تمہیں (بہشت کے) باغوں میں داخل کر دوں گا جن کے نیچے نہریں بہ رہی ہوں گی۔

ایمان و عمل حسن کی اصل جزاء قرآن مجید نے آخرت میں رکھی ہے۔ اور سارا زور جنت اور اس کی نعمتوں پر دیا ہے۔ یہاں تک کہ یہود وغیرہ قدیم قوموں کے تذکرہ کے سلسلہ میں بھی اسی کو بار بار دہرایا ہے۔ "وَأَقْرَضْتُمُ اللَّهَ قَرْضًا حَسَنًا" قرض کی حقیقت عربی زبان میں صرف اس قدر ہے کہ یہ وہ مال ہے جس کی واپسی کچھ مدت بعد لینے والے پر لازم اور واجب ہو جاتی ہے۔ تو اسی واپسی کے لزوم و وجوب کی بنا پر اللہ کی خدمت میں مال پیش کرنے کو قرض سے تعبیر کر دیا گیا ہے اور "حَسَنًا" کے اضافہ نے یہ قید لگا دی کہ وہ صرف مال اخلاص اور خوشدلی کے ساتھ ہو۔<sup>47</sup> تو مسلموں کے ذہن میں یہ سوال بھی پیدا ہوتا تھا کہ اسلام قبول کرنے سے قبل کے عمل صالحہ کا کیا حساب ہوگا۔ قرآن حکیم نے ان نفوس قدسیہ کا ذکر کرتے ہوئے ارشاد فرمایا: وَالْمُقِيمِينَ الصَّلَاةَ وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ أُولَٰئِكَ سَنُؤْتِيهِمْ أَجْرًا عَظِيمًا. <sup>48</sup> اور نماز کے پابند اور زکوٰۃ کے ادا کرنے والے ہیں اور اللہ اور روزِ آخرت پر ایمان رکھنے والے ہیں ایسوں کو ہم اجرِ عظیم ضرور دیں گے۔"

<sup>46</sup> المائدہ 5: 12-

<sup>47</sup> دریا بادی، تفسیر ماجدی، 242-

<sup>48</sup> النساء، 4: 162-

آپ نے اہل کتاب میں سے جو شخص (خواہ وہ یہودی ہو یا نصرانی) کے اسلام قبول کرنے کی فضیلت خود ارشاد فرمائی ہے کہ اللہ تعالیٰ اُسے دو گنا اجر عنایت فرمائیں گے۔<sup>49</sup>

## 2- زکوٰۃ کا تعارف

زکوٰۃ کے لغوی معنی پاک صاف کرنا، نمو پانا، افزائش اور بڑھنا وغیرہ کے ہیں۔ دینی اصطلاح میں زکوٰۃ سے مراد مقررہ حد سے زیادہ مال رکھنے والوں سے اسلامی شرح کے مطابق مال وصول کر کے اللہ کے بیان کردہ مصارف پر خرچ کرنا۔ زکوٰۃ کے اصطلاحی مفہوم میں مذکورہ دونوں لغوی معنی موجود ہیں، کہ زکوٰۃ سے مال پاک بھی ہوتا ہے اور اس میں برکت بھی آتی ہے۔ اس ضمن میں ارشادِ خداوندی ہے: **وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ**۔<sup>50</sup> اور جو لوگ سونا اور چاندی جمع کر کے رکھتے ہیں اور اس کو اللہ کی راہ میں خرچ نہیں کرتے، آپ انہیں ایک دردناک عذاب کی خبر سنا دیجیے۔

کنز کے معنی اس مال کے ہیں جو کسی ظرف میں محفوظ کر کے رکھا گیا ہو یا زیر زمین دفن کر دیا گیا ہو۔ لیکن حدیث نبوی اور اصطلاح شرعی میں کنز سے مراد وہ مال ہے جس کی زکوٰۃ ادا نہ کی جائے۔<sup>51</sup> حضرت نافع مولیٰ نے ابن عمرؓ سے روایت کی ہے کہ جس مال کی زکوٰۃ ادا ہو چکی وہ کنز نہیں، چاہے زمین کے سات پردوں میں گڑا ہو، اور جس کی زکوٰۃ ادا نہیں ہوئی وہ کنز ہے چاہے سطح زمین پر کھلا پڑا ہو۔ **وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ**۔ میں وعید ان لوگوں کے لیے ہے جو غایت حرص کی بنا پر مال کے حقوق واجب ادا نہیں کرتے۔ اس سے ظاہر ہے کہ قرآن مجید نے جس جمع مال کو مذموم قرار دیا ہے وہ مطلق جمع نہیں بلکہ صرف وہ جمع ہے جس میں ضروری مصارف خیر کی گنجائش نہ رکھی جائے۔ اس مفہوم پر بجز ایک صحابی حضرت ابو ذرؓ اور چند اہل زہد کے باقی اکابر صحابہ تابعین اور جمہور علماء امت کا اتفاق ہے۔ موجودہ انجیل میں لکھا ہے: "اپنے واسطے زمین پر مال جمع نہ کرو جہاں کیڑ اور زنگ خراب کرتا ہے اور جہاں چور نقب لگاتے اور

<sup>49</sup> " حَدَّثَنِي أَبُو بُرَيْدَةَ أَنَّهُ سَمِعَ أَبَاهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ ثَلَاثَةٌ يُؤْتُونَ أَجْرَهُمْ مَرَّتَيْنِ الرَّجُلُ تَكُونُ لَهُ الْكَلِمَةُ فَيَعْلَمُهَا فَيُحْسِنُ تَعْلِيمَهَا وَيُؤَدِّدُهَا فَيُحْسِنُ أَدَبَهَا ثُمَّ يُعْتَقِهَا فَيَتَرَوَّجُهَا فَلَهُ أَجْرَانِ وَمُؤْمِنٌ۔ (صحیح بخاری، رقم

الحدیث: 279/2)۔

<sup>50</sup> التوبہ: 34۔

<sup>51</sup> "عَنْ أُمِّ سَلَمَةَ قَالَتْ كُنْتُ أَلْبَسُ أَوْضَاحًا مِنْ ذَهَبٍ فَقُلْتُ يَا رَسُولَ اللَّهِ أَكْثَرُ هُوَ فَقَالَ مَا بَلَغَ أَنْ تُؤَدَّى زَكَاتُهُ فَرُيِّقَ فَلَيْسَ بِكَزٍّ۔"

اتنی مقدار کو پہنچ جائے جس پر زکوٰۃ دینا لازم ہو جائے اور پھر اس کی زکوٰۃ دے دی جائے تو وہ کنز میں شمار نہیں ہوگا۔" (سنن

ابوداؤد، رقم الحدیث: 1560/1)۔

اور مزید سنن ابوداؤد، رقم الحدیث: 1660/1، موطا امام مالک، رقم الحدیث: 596/1، مشکوٰۃ شریف، رقم الحدیث: 307/2۔

چراتے ہیں بلکہ اپنے لئے آسمان پر مال جمع کرو۔<sup>52</sup> صحابہ میں جہاں بہت سے فقراء تھے وہاں بہت سے امیر کبیر بھی تھے مثلاً حضرت عثمان غنیؓ اور عبد الرحمن بن عوفؓ وغیرہم۔ "الدَّهَبُ وَالْفِصَّةُ"۔ سونے اور چاندی کا نام بطور مثال اور نمونہ کے لے دیا گیا چونکہ عموماً مال و جائیداد کے بڑے ذرائع یہی ہیں۔ تمام انبیاء نے زکوٰۃ کی سخت تاکید کی مگر یہودی ان سے غافل ہو گئے اور زکوٰۃ دینے کے بجائے یہ لوگ سود کھانے لگے۔

### زکوٰۃ ہم رکن اسلام

نماز کی طرح زکوٰۃ بھی تمام ادیان سماوی کا اہم رکن رہی ہے۔ ارشاد باری تعالیٰ ہے: وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ.<sup>53</sup> "اور نماز قائم کرو اور زکوٰۃ دیا کرو اور (نماز میں) جھکنے والوں کے ساتھ جھکتے رہو۔" "وَآتُوا الزَّكَاةَ" زکوٰۃ دیتے رہو کہ اس سے مرض حب مال کی اصلاح ہو جائے گی۔ قرآن مجید میں بارہا زکوٰۃ کی فرضیت کا ذکر ہے وَأَقِيمُوا الصَّلَاةَ وَآتُوا الزَّكَاةَ<sup>54</sup> (اور نماز قائم کرو اور زکوٰۃ ادا کرو)۔ تفسیر ماجدی میں لکھا ہے: اقامت صلوة اور ادائے زکوٰۃ، یہ دین اسلام کی مخصوص اصطلاحیں ہی نہیں بلکہ اسرائیلیوں کو بھی یہ سب احکام ملے تھے۔ اور وہ احکامات مخصوص انہی کی بولی میں اور ان کے حالات و ماحول کے مطابق تھے۔ خدا کی راہ میں خرچ کرنے اور دعا اور عبادت کی تاکید اب بھی توریت میں مختلف عنوانات سے موجود ہے۔<sup>55</sup> زکوٰۃ کی فرضیت کا حکم احادیث مبارکہ میں بھی آیا ہے۔ مثلاً "عَنْ ابْنِ عَبَّاسٍ رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ بَعَثَ مُعَاذًا رَضِيَ اللَّهُ عَنْهُ إِلَى الْيَمَنِ فَقَالَ ادْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ --- فَأَعْلَمَهُمْ أَنَّ اللَّهَ افْتَرَضَ عَلَيْهِمْ صَدَقَةً فِي أَمْوَالِهِمْ تُوْخَذُ مِنْ أَعْيُنَائِهِمْ وَتُرَدُّ عَلَى فُقَرَائِهِمْ."<sup>56</sup> (حضرت ابن عباس رضی اللہ تعالیٰ عنہما سے روایت کرتے ہیں کہ انہوں نے بیان کیا کہ نبی ﷺ نے معاذ کو یمن بھیجا۔ اور فرمایا کہ تم انہیں یہ شہادت دینے کی دعوت دو کہ اللہ

<sup>52</sup> متی 6: 19، 20۔

<sup>53</sup> البقرہ 2: 43۔

<sup>54</sup> البقرہ 2: 83۔

<sup>55</sup> دریا بادی، تفسیر ماجدی، 33۔ (آپ نے توریت میں اللہ کی راہ میں خرچ کرنے کی بابت احکامات کا ذکر تو نقل فرمایا ہے لیکن کسی مقام یا عبارت کا حوالہ نقل نہیں کیا۔ ہم چند ایک عبارتیں مع حوالہ نقل کیے دیتے ہیں۔ کتاب استثناء میں لکھا ہے: "اور چونکہ ملک میں کنگال سدا پائے جائیں گے اس لئے میں تجھ کو حکم دیتا ہوں کہ تو اپنے ملک میں اپنے بھائی یعنی کنگالوں اور محتاجوں کے لئے اپنی مٹھی کھلی رکھنا۔" (استثناء 15: 11۔)

مزید زبور میں ہے: "اس نے مال بانٹا اور محتاجوں کو دیا۔" زبور 112: 7۔ اور جونیک نظر ہے برکت پائے گا کیونکہ وہ اپنی روٹی میں سے مسکینوں کو دیتا ہے۔" (امثال 22: 9۔)

<sup>56</sup> صحیح بخاری، رقم الحدیث: 1335/1۔

کے سوا کوئی معبود نہیں اور یہ کہ میں اللہ کا رسول ہوں (اگر وہ اس کو مان لیں تو انہیں یہ بتلاؤ کہ) اللہ تعالیٰ نے ان پر ان کے مالوں میں زکوٰۃ فرض کی ہے جو ان کے مالداروں سے لی جائے گی اور ان کے محتاجوں کو دی جائے گی۔) اور متعدد احادیث میں اس کی ادائیگی کی ترغیب دی گئی ہے۔ یہاں تک کہ حسد جیسی مہلک روحانی بیماری کو اللہ کی راہ میں مال خرچ کرنے اور زکوٰۃ ادا کرنے کے ضمن میں جائز قرار دیا۔<sup>57</sup>

### سابقہ شریعتوں میں زکوٰۃ کا حکم

نماز اور زکوٰۃ کا حکم نہ صرف آپ ﷺ نے دیا ہے بلکہ یہ تمام انبیاء سابقین کی شریعتوں میں بھی موجود رہا ہے۔ ارشاد فرمایا: وَجَعَلْنَا لَهُمْ أُمَّةً يَهْتَدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عَابِدِينَ<sup>58</sup> "اور ہم نے ان (سب) کو پیشوا بنایا، ہدایت کرتے تھے ہمارے حکم سے، اور ہم نے ان کے پاس وحی سے حکم بھیجنا ایک کاموں کے کرنے کا اور نماز کی پابندی کا اور ادائے زکوٰۃ کا اور وہ ہماری ہی عبادت کرنے والے تھے۔"

جد الانبیاء حضرت ابراہیم اور آپ کے بیٹوں حضرت اسحاق اور حضرت اسماعیل اور حضرت اسحاق کے بیٹے حضرت یعقوبؑ سب اپنے دور کے جلیل القدر نبی تھے۔ ان تمام انبیاء کی شریعتوں میں نماز اور زکوٰۃ ایسے ہی فرض تھی جیسے شریعت محمدیہ میں فرض کی گئی ہے، البتہ جزئیات کا اختلاف رہا ہے۔ حضرت اسماعیلؑ کے زمانے کا حکم بیان کرتے ہوئے ارشاد فرمایا: يَا وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا<sup>59</sup> "اور وہ اپنے گھر والوں کو نماز اور زکوٰۃ کا حکم دیتے رہتے تھے اور وہ اپنے پروردگار کے نزدیک پسندیدہ تھے۔"

مولانا دریا بادیؒ نے لکھا ہے: آپ (حضرت اسماعیلؑ) اللہ کے مقبول و برگزیدہ بندہ تھے اور مردود و غیر مقبول نہ تھے جیسا کہ یہود و نصاریٰ نے گھڑ لیا ہے۔<sup>60</sup> اور اسی طرح حضرت عیسیٰؑ کو جو تعلیمات دی گئی تھیں ان میں نماز کے ساتھ زکوٰۃ کا حکم موجود تھا۔ قرآن مجید آج بھی اس پہ شاہد ہے وَجَعَلَنِي مُبَارَكًا أَيْنَ مَا كُنْتُ وَأَوْصَانِي بِالصَّلَاةِ وَالزَّكَاةِ مَا

<sup>57</sup> "عَنْ ابْنِ مَسْعُودٍ رَضِيَ اللَّهُ عَنْهُ قَالَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ لَا حَسَدَ إِلَّا فِي اثْنَتَيْنِ رَجُلٍ آتَاهُ اللَّهُ مَالًا فَسَلَّطَهُ عَلَىٰ هَلَكْتِهِ فِي الْحَقِّ وَرَجُلٍ آتَاهُ اللَّهُ حِكْمَةً فَهُوَ يَقْضِي بِهَا وَيُعَلِّمُهَا." (حضرت ابن مسعودؓ سے روایت کرتے ہیں انہوں نے بیان کیا کہ میں نے نبی (صلی اللہ علیہ وسلم) کو فرماتے ہوئے سنا کہ حسد صرف دو چیزوں پر جائز ہے ایک وہ شخص جس کو اللہ تعالیٰ نے مال دیا اور اس کو راہ حق پر خرچ کرنے کی قدرت دی اور دوسرا وہ شخص جسے اللہ تعالیٰ نے حکمت (علم) دی اور وہ اس کے ذریعہ فیصلہ کرتا ہے اور اس کی تعلیم دیتا ہے۔" (صحیح بخاری، رقم الحدیث: 1348/1-)

<sup>58</sup> الانبیاء: 21: 73 -

<sup>59</sup> مریم: 19: 55 -

<sup>60</sup> پیدائش: 21: 21 -

دُمْتُ حَيًّا<sup>61</sup> اور (اسی نے) مجھے نماز اور زکوٰۃ کا حکم دیا جب تک میں زندہ رہوں۔ یعنی مجھے احکام شریعت دے کر بھیجا گیا ہے اور میرے اوپر بھی زندگی بھر عبادتیں اور احکام شریعت کی پیروی فرض ہیں۔<sup>62</sup> اور تمام انبیائے سابقین اہل کتاب کا مجموعی تذکرہ کرتے ہوئے فرمایا: وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ<sup>63</sup>

خود انھی کی کتابوں میں یہ حکم انہیں مل چکا ہے اور جب ان تعلیمات کو ان لوگوں نے نہ مانا، تو اس کے معنی یہ ہوئے کہ یہ خود اپنی کتابوں کے عملاً منکر و مخالف ہو گئے ہیں۔ اخلاص فی الدین کے اندر خاتم النبیین ﷺ کی تصدیق اور قرآن مجید پر ایمان بھی داخل ہیں۔<sup>64</sup> صحیح اور درست دین ہمیشہ سے یہی رہا ہے کہ خالص اللہ کی بندگی کی جائے، اس کے ساتھ کسی دوسرے کی بندگی کی آمیزش نہ کی جائے، ہر طرف سے رخ پھیر کر انسان صرف ایک اللہ کا پرستار اور تابع فرمان بن جائے، نماز قائم کی جائے، اور زکوٰۃ ادا کی جائے۔<sup>65</sup> دین قییم بمعنی ایسا مستحکم اور قائم دین جو حضرت آدم علیہ السلام سے لے کر نبی آخر الزمان تک ایک ہی رہا ہے۔ اس دین کے اہم اجزاء تین باتیں ہیں۔ ایک یہ کہ اللہ اکیلے ہی کو خالق و مالک سمجھ کر اس کے ساتھ کسی کو شریک نہ ٹھہرانا۔ دوسرا نماز کو ٹھیک طریقے سے باقاعدگی کے ساتھ ہمیشہ ادا کیا جائے اور تیسری یہ کہ اپنے اموال میں سے زکوٰۃ ادا کی جائے۔<sup>66</sup> قرآن کریم تو سابقہ تمام شرائع میں زکوٰۃ کے واجب ہونے کی شہادت دیتا ہے لیکن جب ہم موجودہ کتاب مقدس کا مطالعہ کرتے ہیں تو ہمیں اس میں زکوٰۃ کا لفظ کہیں نہیں ملتا۔ البتہ مال کا غریبوں پہ خرچ کرنا، خیرات کرنا، مال خرچ کرنے کے بدلہ میں مال میں برکت کا شامل ہونا اور اللہ کی راہ میں قربانیاں دینے کی تعلیمات کئی مقامات پہ بیان ہوئی ہیں۔<sup>67</sup> اور گمان غالب ہے کہ ان شریعتوں میں اللہ کے راستے میں مال کے خرچ کرنے کے طریقے اور اصول اپنے تھے لیکن اصل مقصد اللہ کے راستے میں اس کی رضا اور خوشنودی کے حصول کے لیے خرچ کرنا تو ایک ہی ہے۔

### اللہ کے ہاں زکوٰۃ کا اجر اور فضیلت

<sup>61</sup> مریم 31: 19۔

<sup>62</sup> دریا بادی، تفسیر ماجدی، 627۔

<sup>63</sup> البینہ 98: 5۔

<sup>64</sup> دریا بادی، تفسیر ماجدی، 1205۔

<sup>65</sup> مودودی، تفہیم القرآن، 415/6۔

<sup>66</sup> مولانا عبدالرحمن سیلانی، تیسیر القرآن (لاہور: مکتبۃ السلام، 1435ھ)، 4/676۔

<sup>67</sup> استفثناء: 15، 7-14، نجمیہ: 8، 10، 12، آستر: 9، 22، متی: 6، 2-4، متی: 19، 21، یوحنا: 13، 29، لوقا: 6، 30، 38، اعمال

20، 35، 2- کورنٹیوں: 9، 7، 8، وغیرہ

نماز اور زکوٰۃ دو انتہائی اہم صفات ہیں۔ ایک کا تعلق بدنی عبادت سے اور دوسری کا جو مالی عبادت سے ہے جو سود کی عین ضد ہے۔ اسلامی معاشی نظام کو اگر انتہائی مختصر الفاظ میں بیان کیا جائے تو اس کے دو ہی اجزاء ہیں۔ ایک سلبی دوسرا ایجابی۔ سلبی پہلو نظام سود کا استیصال اور ایجابی پہلو نظام زکوٰۃ کی ترویج ہے۔ زکوٰۃ کی ترویج کرنے والوں کے لیے اللہ رب العزت نے اجر عظیم کا وعدہ کر رکھا ہے۔ ارشاد باری تعالیٰ ہے: **إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ**۔<sup>68</sup>

ربو (سود) پہ وعید سنانے کے بعد زکوٰۃ ایمانداروں کو (جو خیرات و زکوٰۃ دیتے ہیں) خوش خبری سنانا ہے کہ ان کا مال برباد نہیں جاتا بلکہ اللہ کے پاس جمع ہو جاتا ہے۔ اس عالم میں سب کو اجر ملے گا کہ ان کو کوئی رنج نہ ہوگا، عالم قدس میں شاداں رہیں گے کیونکہ انہوں نے میرے محتاج بے کسوں کے دل خوش کئے تھے **وَلَا خَوْفٌ عَلَيْهِمْ وَلَا هُمْ يَحْزَنُونَ**۔<sup>69</sup> آخرت میں تو ایسے نیک کردار، متقی، خاشع اور خادم خلق انسانوں کی خوشی انجامی تو ظاہر ہی ہے۔ لیکن دنیا میں بھی جو سکون قلب یکسوئی، طمانیت خاطر اور قناعت کی مسرتیں ایسے لوگوں کو حاصل رہتی ہیں ان کا اندازہ وہ بد نصیب کر ہی نہیں سکتا جو چوبیس گھنٹہ آنہ، پائی کی میزان میں لگاتار رہتا ہے۔ جو مخلوق کی ایذا رسانی کا خوگر ہو کر پیسہ پیسہ گنتا رہتا ہے اور جس پر ہر گھڑی بھی کھاتہ سنبھالے رہنے کا بھوت سوار رہتا ہے۔<sup>70</sup> جب حضرت موسیٰ نے اپنی امت کے لیے دنیا و آخرت کی بھلائی طلب فرمائی، تو اللہ تعالیٰ نے جواب میں فرمایا اصل چیز جس پر یہ کائنات کا سارا نظام چل رہا ہے وہ میری رحمت جس سے ساری مخلوق مستفید ہو رہی ہے۔ سزا تو میں صرف نافرمانوں کو دوں گا بلکہ وہ بھی بسا اوقات دنیا میں میری رحمتوں سے مستفیض ہوتے رہتے ہیں اور جس خیر اور بھلائی کا تم مطالبہ کر رہے ہو کہ دنیا میں بھی یہ نعمت ملے اور آخرت میں بھی یہ صرف ان لوگوں کا حصہ ہے جو ہماری آیات پر ایمان لانے کے بعد درج ذیل بیان شدہ دو صفات اپنے اندر پیدا کر لیں۔ **فَسَأَلْنَا كُتُبَهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ**۔<sup>71</sup>

مولانا دریا بادی لکھتے ہیں: مناجات موسوی کے جواب میں ارشاد ہو رہا ہے کہ میری رحمت تو، بہ طور کلیہ اور اصول کے ہر ایک کے لیے عام ہے، اس کا تحقق ان لوگوں کے حق میں کیسے نہ ہوگا (ہوگا اور ضرور ہوگا) جو عقائد و اعمال میں صفات ایمان و تقویٰ سے آراستہ ہیں۔ "فَسَأَلْنَا كُتُبَهَا"۔ میں ضمیر رحمت کی طرف ہے اور اس تاکید کے لئے ہے۔ "لِلَّذِينَ يَتَّقُونَ"

<sup>68</sup> البقرہ: 277-

<sup>69</sup> حقانی، تفسیر حقانی، 1/722-

<sup>70</sup> دریا بادی، تفسیر ماجدی، 116-

<sup>71</sup> الاعراف: 7: 156-

"میں تقویٰ سے اشارہ، اعمال قلب کی طرف وَيُؤْتُونَ الرِّكَاتَ" اس سے اشارہ اعمال جو ارح و عبادت کی طرف ہے۔"

يُؤْمِنُونَ " میں اشارہ عقائد کی جانب ہے۔<sup>72</sup>

إِنَّ الْمَصَدِّقِينَ وَالْمَصَدِّقَاتِ وَأَقْرَضُوا اللَّهَ قَرْضًا حَسَنًا يُضَاعَفُ لَهُمْ وَلَهُمْ أَجْرٌ كَرِيمٌ<sup>73</sup> " بلاشبہ صدقہ دینے والے اور صدقہ دینے والیاں (یہ جو) اللہ کو خلوص کے ساتھ (قرضہ دیں) تو وہ صدقہ ان کے لئے بڑھایا جائے گا اور ان کے لئے اجر پسندیدہ ہے۔ " صدقہ اردو زبان میں تو بہت ہی برے معنوں میں بولا جاتا ہے، مگر اسلام کی اصطلاح میں یہ اس عطیہ کو کہتے ہیں جو سچے دل اور خالص نیت کے ساتھ محض اللہ کی خوشنودی کے لیے دیا جائے، جس میں کوئی ریاکاری نہ ہو، کسی پر احسان نہ جتایا جائے، دینے والا صرف اس لیے دے کہ وہ اپنے رب کے لیے عبودیت کا سچا جذبہ رکھتا ہے۔ یہ لفظ صدق سے ماخوذ ہے اس لیے صداقت عین اس کی حقیقت میں شامل ہے۔ کوئی عطیہ اور مال اس وقت تک صدقہ نہیں ہو سکتا جب تک اس کی تہہ میں انفاق فی سبیل اللہ کا خالص اور بے کھوٹ جذبہ موجود نہ ہو۔

### دنیا میں کسب مال، ملکیت اور انفاق کی تعلیمات

زکوٰۃ تب واجب ہوگی، جب کسی کے پاس مال اس قدر جمع ہو جو زکوٰۃ کے نصاب پہ پورا اترے، اور سال بھر اس کی ملکیت میں بھی رہے۔ اس مال میں تصرف کے مکمل اختیارات اسے حاصل ہوں۔ ایسے مال کو پاکیزہ رکھنے کے لیے اس مال پہ زکوٰۃ فرض کی گئی، زکوٰۃ کی فرضیت اسلام میں بہت خصوصیت کی حامل ہے۔ فرمایا: وَلَا تَأْكُلُوا أَمْوَالَكُم بَيْنَكُم بِالْبَاطِلِ وَتُدْلُوا بِهَا إِلَى الْحُكَّامِ لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ<sup>74</sup>۔

اس آیت میں مال کی انفرادی ملکیت کا پہلو بھی نکلتا ہے اور بہت مختصر لفظوں میں مال سے متعلق ساری تعلیم آگئی۔ ہر خیانت سے احتیاط کی تاکید، اور ہر قسم کی امانت و دیانت کا حکم۔ اور فقہاء نے اکل باطل کی جو تفصیل لکھی ہے، اسی میں قمار، غصب، حق تلفی وغیرہ کے ساتھ ایک مدیہ بھی بڑھادی ہے کہ وہ مال بھی باطل ہی کے حکم میں آجاتا ہے، جو "ملا تطیب به نفس مالکة او حرمة الشريعة وان طابت به نفس مالکة (قرطبی)" (اور مال کے مالک سے بغیر اس کی خوشدلی کے حاصل کیا جائے۔ یا مالک گوا سے خوشدلی سے دے رہا ہو لیکن خود شریعت نے اس مد کو ناجائز قرار دیا ہو) " بَيْنَكُمْ " کے دائرہ کی وسعت میں فقہاء نے ساری نسل آدم کو داخل کیا ہے، اور صرف مسلمانوں کے مال تک حکم کو محدود نہیں رکھا ہے، مسلم ہو یا کافر، کسی کا بھی مال دعا، فریب، ظلم وغیرہ سے لینا جائز نہیں۔ صرف کافر حربی کے مال پر تصرف و تسلط جائز ہے کہ اس سے تو اعلان جنگ ہو ہی چکا ہے، لیکن اس سے بھی علی الاطلاق نہیں، بلکہ

<sup>72</sup> دریا بادی، تفسیر ماجدی، 360۔

<sup>73</sup> الحدید 57: 18۔

<sup>74</sup> البقرہ 2: 188۔

خاص خاص قیود و شرائط کے ساتھ۔ رشوت، جملسازی، خیانت، کافر حربی کے معاملات میں بھی درست نہیں۔<sup>75</sup> اور اس آیت میں بالخصوص اس ناجائز طریقہ کا ذکر ہے جو حکام کی وساطت سے حاصل ہو۔ اس کی ایک عام صورت تو رشوت ہے کہ حاکم کو رشوت دے کر مقدمہ اپنے حق میں کرا لے اور اس طرح دوسرے کا مال ہضم کر جائے اور دوسری یہ کہ مثلاً تمہیں معلوم ہے کہ فلاں جائیداد یا فلاں چیز زید کی ہے۔ لیکن اس کی ملکیت کا کوئی ثبوت اس کے پاس موجود نہیں ہے اور تم مقدمہ کی صورت میں ایچ ایچ کے ذریعہ وہ چیز زید سے ہتھیار سکتے ہو تو اس طرح عدالت کے ذریعہ تم اس چیز کے مالک بن سکتے ہو۔ اس طرح بھی دوسرے کا مال ہضم کرنا حرام ہے۔ یہ سب باطل طریقے ہیں اور فرمایا کہ یَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ۔<sup>76</sup> اور یہ مال جو تم نے کمایا ہے اسے جمع کر کے مت رکھو بلکہ اسے اپنی ذات، خاندان اور خلق خدا پہ خرچ کرو۔ ارشاد گرامی ہے: يٰۤاَيُّهَا الَّذِيْنَ اٰمَنُوْا اَنْفِقُوْا مِمَّا رَزَقْنَاكُمْ مِّنْ قَبْلِ اَنْ يَّاْتِيَنَّكُمْ يَوْمَ لَا يَبِيْعُ فِيْهِ وَلَا خُلَّةٌ وَلَا شَفَاعَةٌ وَّالْكَافِرُوْنَ هُمْ الظّٰلِمُوْنَ<sup>77</sup>

" رَزَقْنَاكُمْ " ضمیر متکلم لا کر اور رزق کو اپنی جانب منسوب کیا کہ یہ بندوں کا ذاتی نہیں بلکہ عطیہ خداوندی ہے، اس کو حق حاصل ہے کہ جن کاموں میں چاہے ان کے صرف کرنے کا حکم دے دے۔۔۔ "ظلم" کے اصلی معنی وضع الشيء فی غیر محلہ (کسی شے کو اس کے صحیح مقام پر نہ رکھنے) کے ہیں۔ اللہ کے قانون کو نہ ماننے سے بڑھ کر اور کون سا ظلم ہوگا " لَا يَبِيْعُ " جاہلی اور نیم جاہلی قوموں کی گمراہیاں ایک سے بڑھ کر ایک رہی ہیں، مشرک قومیں تو سرے سے روز جزاء کی قائل ہی نہیں۔ اہل کتاب نے اس کے وقوع کو مانا تو اس میں یہ پنخیں لگا دیں کہ وہاں بھی دنیا کی طرح لین دین ہو سکے گا، کوئی کسی سے نیکیاں خرید لے گا کوئی کسی کے ہاتھ اپنی بدیاں فروخت کر دے گا و قس علیٰ هذا قرآن نے اس ساری لغو خیالی کا خاتمہ کر دیا، " وَلَا خُلَّةٌ " خُلَّةٌ گہری جگری دوستی کو کہتے ہیں، مقصود ایسی دوستی کے نافع ہونے کا ابطال ہے جو ایمان کے بغیر کام دے سکے اور کفر کے مجرم کو نجات دلا سکے، اہل کتاب نے سمجھ رکھا تھا کہ یہاں کی نسبی رشتہ داریوں اور ذاتی خانگی دوستیوں سے وہاں کام چل جائے گا۔<sup>78</sup> جب گہری اور دلی دوستی کے نافع ہونے کی نفی ہو گئی، تو محض زبانی رسمی ظاہری تعلق کا لا حاصل ہونا تو اور زیادہ ظاہر ہے۔ " وَلَا شَفَاعَةٌ " پہلی دو

<sup>75</sup> دریا بادی، تفسیر ماجدی، 73۔

<sup>76</sup> النساء: 4: 29۔

<sup>77</sup> البقرہ: 2: 254۔

<sup>78</sup> دور حاضر کے عیسائی حضرت مسیح کو منجی اور سفارشی سمجھتے ہیں۔ لو تا میں لکھا ہے: "کہ آج داؤد کے شہر میں تمہارے لئے ایک منجی

پیدا ہوا ہے یعنی مسیح خداوند۔" (لوقا: 2: 11)

انجیل یوحنا میں لکھا ہے: "اور اس عورت نے کہا کہ ہم تیرے کہنے سے ایمان نہیں لاتے کیونکہ ہم نے خود سن لیا اور جانتے ہیں کہ یہ

فی الحقیقت دنیا کا منجی ہے۔" (یوحنا: 4: 42۔)

گمراہیوں کا بھی تعلق مسیحیوں سے تھا اور یہ تیسری گمراہی تو مسیحیت کے خصوصیات میں سے ہے۔ مسیحیوں کا عقیدہ ہے کہ ابن اللہ کی حیثیت شافع مطلق کی ہے۔ انسان کے قالب میں انہوں نے اسی لیے تو جنم لیا تھا کہ اپنی جان کا فدیہ سب گنہگاروں کی طرف سے دے کر اور سب کی طرف سے صلیب پر اپنے خون کا چڑھاوا چڑھا کر قیامت میں شافع مطلق کی حیثیت سے ظاہر و نمودار ہوں۔ اور ان کی شفاعت سب کے حق میں نجات کا حکم قطعی رکھے گی۔<sup>79</sup> بعض فقہاء نے لکھا ہے کہ آیت سے بخل کی مذمت نکلتی ہے جو لوگ ضروری مصارف خیر میں خرچ نہیں کرتے، وہ اپنے کو اہل کفر اور اہل جہنم کے حکم میں لارہے ہیں۔<sup>80</sup> اور اللہ کے راستے میں خرچ کرنے والوں کی مثال یوں دی کہ مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبْتَةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ وَاللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ<sup>81</sup> (جو لوگ اپنے مال کو اللہ کی راہ میں خرچ کرتے رہتے ہیں، ان کے مال کی مثال ایسی ہے، جیسے کہ ایک دانہ ہے کہ اس سے سات بالیاں اگیں ہر ہر بالی کے اندر سودانے ہوں، اور اللہ جسے چاہے افزونی دیتا رہتا ہے، اللہ بڑا وسعت والا ہے۔ بڑا علم والا ہے۔) جیسا کہ رسول اللہ ﷺ نے فرمایا کہ اللہ تعالیٰ صرف پاک مال قبول کرتا ہے تو جس نے اپنے پاک مال میں سے ایک کھجور برابر صدقہ کیا۔ اللہ تعالیٰ اسے اپنے ہاتھ میں لے لیتا ہے اور اس کی یوں نشوونما کرتا ہے جیسے تم اپنے پھڑے کی نشوونما کرتے ہو حتیٰ کہ وہ کھجور پہاڑ کے برابر ہو جاتی ہے۔<sup>82</sup> قرآن کریم کی متعدد آیات مبارکہ میں مال جائز طریقے سے کمانے، اس کو اپنی ملکیت میں رکھنے اور اس کی حفاظت کرنے کی تعلیمات پائی جاتی ہیں مگر اس کو جوڑ جوڑ کے رکھنا اور ذخیرہ کرنے کی ممانعت بھی فرمائی ہے۔ اس کو جائز طریقے سے خرچ کرنے

<sup>79</sup> عیسائیوں کا یہ بھی عقیدہ ہے کہ کہ مسیحیتنا ہوں کو معاف کرنے کی قدرت رکھتا ہے اور اس کے سوا کسی دوسرے سے نجات ممکن نہیں۔ "اور کسی دوسرے کے وسیلے سے نجات نہیں کیونکہ آسمان کے تلے آدمیوں کو کوئی دوسرا نام نہیں بخشا گیا جس کے وسیلے سے ہم نجات پاسکیں۔" (اعمال 4: 12-)

"کیونکہ خدا نے دنیا کو ایسا پیار کیا کہ اس نے اپنا اکلوتا بیٹا بخش دیا تاکہ جو کوئی اس پہ ایمان لائے ہلاک نہ ہو۔ بلکہ ہمیشہ کی زندگی پائے۔ کیونکہ خدا نے اپنے بیٹے کو دنیا میں اس لیے نہیں بھیجا کہ دنیا پر فتویٰ دے بلکہ اس لیے کہ دنیا اس کے وسیلے سے نجات پائے۔" (یوحنا 3: 16، 17-)

<sup>80</sup> دریا بادی، تفسیر ماجدی، 106-

<sup>81</sup> البقرہ 2: 261-

<sup>82</sup> "عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ تَصَدَّقَ بِعَدْلِ تَمْرَةٍ مِنْ كَسْبٍ طَيِّبٍ وَلَا يَقْبَلُ اللَّهُ إِلَّا الطَّيِّبَ وَإِنَّ اللَّهَ يَتَقَبَّلُهَا بِيَمِينِهِ ثُمَّ يُرَبِّيهَا لِصَاحِبِهِ كَمَا يُرَبِّي أَحَدَكُمْ فَلَوْهُ حَتَّى تَكُونَ مِثْلَ الْجَبَلِ -" (صحیح بخاری، رقم الحدیث: 1351/1-)

اور جمع شدہ مال میں سے شریعت کی طرف سے مقرر کردہ زکوٰۃ ادا کرے اور غرباء میں صدقہ و خیرات کے ذریعے اُن کی پرورش کرنے کی تعلیمات پائی جاتی ہیں۔

### قرض حسنہ کا تصور

اصطلاح شریعت میں ایسے مال جو حلال کمائی سے خوشدلی اور اخلاص نیت کے ساتھ صاحب احتیاج کو دیا جائے۔ وَأَقْبِمُوا الصَّلَاةَ وَأَتُوا الزَّكَاةَ وَأَقْرِضُوا اللَّهَ قَرْضًا حَسَنًا<sup>83</sup> اور نماز کی پابندی رکھو اور زکوٰۃ دیتے رہو، اور اللہ کو اچھی طرح قرض دو۔ "یعنی اللہ کی راہ میں اور اس کے دین کے شیوع و استحکام کے لیے اخلاص، حسن نیت و خوش دلی کے ساتھ خرچ کرو۔ وَأَتُوا الزَّكَاةَ۔ عبادت بدنی اور مالی کے یہ احکام تو مستقل اور ہر ملک و زمانہ کے لیے ہیں۔<sup>84</sup>

### خلاصہ بحث

دین اسلام سے قبل تمام سماوی ادیان میں نماز فرض رہی، لیکن اس کا طریقہ مختلف اوقات میں مختلف رہا۔ کتاب مقدس میں لفظ عبادت اور انجیل برنباں میں آج بھی نماز کا ذکر ملتا ہے۔ نماز اللہ رب العالمین سے رابطے اور تعلق کا ذریعہ ہے۔ اقوام سابقہ نے دیگر احکامات کی طرح نماز کو بھی تحریف و تبدل کی نظر کرتے ہوئے اپنے پاس سے عبادت کے طریقے گھڑ لیے۔ اپنے ہاتھ سے بت اور مورتیاں تراش کے ان کے سامنے جھکنا شروع کر دیا اور گمراہی میں جا پڑے اور اللہ سے دور ہو گئے، جبکہ نماز انسان کا تعلق اللہ سے مضبوط کرتی اور اسے صراط مستقیم پہ گامزن رکھتی ہے۔ تمام کتب سماویہ میں اسے دنیوی اور اُخروی کامیابی کا معیار قرار دیا گیا ہے۔

جسم کو توانائی مہیا کرنے والا رزق اگر خالص اور حلال ہوگا تو اس پہ روحانی اثرات مرتب ہونگے اور رزق کو پاکیزہ کرنے والا عمل زکوٰۃ کی ادائیگی ہے۔ ہر صاحب نصاب اپنی حلال و جائز کمائی میں سے اڑھائی فیصد اللہ کی راہ میں خرچ کرے اور صارفین زکوٰۃ بھی اللہ نے خود بتلا دیے۔ اسلامی معاشی نظام میں زکوٰۃ کی وہی اہمیت ہے جو جسم میں خون کی۔ خون کی گردش اگر جسم میں رک جائے تو انسان مفلوج و ہلاک ہو جاتا ہے۔ اسی طرح دولت کا وجود بھی معاشرتی زندگی کی موت ہے۔ کتاب مقدس میں فی سبیل اللہ خرچ کرنے کی ترغیب ملتی ہے۔ لیکن اس منظم انداز سے زکوٰۃ کا حکم کہیں نہیں پایا جا تا جس طرح کی قرآن مجید میں ہے۔ زکوٰۃ کی ادائیگی سے معاشرتی غربت کا خاتمہ ہوتا ہے اور غرباء آسودہ حال ہو جاتے ہیں جس سے معاشرے میں خوشحالی آتی ہے۔ اسلام کتاب مقدس کے برعکس سود کی حوصلہ شکنی کرتے ہوئے قرضہ حسنہ، صدقات و خیرات اور مالی ایثار کی ترغیب دیتا ہے جس سے اخوت و بھائی چارے کو فروغ ملتا ہے۔

<sup>83</sup> المزمل 20:73۔

<sup>84</sup> دریا بادی، تفسیر ماجدی، 1154۔